

“ሁሉም ለፍትህ የታገለ ያች የአደራ ቃል ማስታወስ አለበት!”

ሰዬ አብርሃ

የኢትዮጵያ ፌዴራል ከፍተኛ ፍ/ቤት ገለፋት ስድስት አመታት ታሰረው የቆዩትን የኢህአዴግ ከፍተኛ አመራር አባልና የኢትዮጵያ የመከላከያ ሚኒስቴር ሆነው ያገለገሉት አቶ ሰዬ አብርሃ የታሰሩበት ጊዜ ከተፈረደባቸው ጊዜ በላይ ነው በማለት በነፃ አሰናብቷቸዋል። የቪኦኤ ትግርኛ ዝግጅት ክፍል ባልደረባ የሆነው ጋዜጠኛ በትረ ስልጣን አቶ ሰዬ አብርሃን አነጋግሮአቸዋል።



ቪኦኤ - አቶ ሰዬ አብርሃ፣ ከሁሉ አስቀድሜ እንኳን ደስ ያልዎት እላለሁ!

አቶ ሰዬ - አሜን፣ ያክብርልኝ።

ቪኦኤ - ከእስር ቤት እንደወጡ ጥቂት ቀናቶች ተቆጥረዋል። በምን ሁኔታ ላይ እንደሚገኙ ቢገልጹልኝ?

ሰዬ - ከቤተሰቦቼ ጋር ተገናኝቻለሁ። አሮጊት እናቴም በህይወትዎ አግኝቻለሁ። መፈታቴ የሰሙ ወዳጆቼ ደስታቸውን እየገለጡልኝ ናቸው። በአገር ውስጥ፣ ከውጭ አገር፣ ምንም ዘር ሳይለይ ከሁሉም ኢትዮጵያውያን ወገኖቼ የእንኳን ደስ ያለህ መልእክቶች ደርሰውኝ ደስ ብሎኛል።

ቪኦኤ - ስለ እናትዎ ክፉኛ መታመም የሚጠቁሙ ሪፖርቶች ነበሩ። አሁን በምን ሁኔታ ላይ ይገኛሉ?

ሰዬ - ደክማለች። ሁሉም ልጆችዎ በመታሰራችን ሃዘኑ በርትቶባት፣ እኛ እስርቤት እያለን እንዳትሞት፣ ለኛም ለስዎም በመሪር ሃዘንና በማይሽር ቁስል እንዳንለያይ እጅጉን እንሰጋ ነበር። የእግዜር ፈቃድ ሆኖ እግኝታት፣ እስዎም ደስ ብሏት እስክ ሌሊቱ ስድስት ሰዓት ስትጫወት በመቆየትዎ ገርሞኛል።

ቪኦኤ - ልጆችዎና ባለቤትዎስ እንዴት አገኝተዋቸው?

ሰዬ - ባለቤቴ በትግል ሜዳ እያለሁ ነው የተጋባነው። እስዎም እንደኔ በትግል ሜዳ ነበረች። እኛ ትዳር መስርተን ልጆች ወልደን ለማየት ዕድል አግኝተናል። እግዜር ምስጋና ይድረሰውና። ብዙ ጓደኞቻችን ይህን ዕድል ሳያገኙ በሞት የተለዩን አያሌ ናቸው።

እኔ ትግል ሜዳ ውስጥ በመግባቴ አባቴ ደርግ ገደለው። ወንድሜም ደርግ ገደለው። ወንድሞቼ ከኔ ጋር ትግሉን ተቀላቀሉ። ትንንሾቼ ደግሞ ያላሳዳጊ ተበትነው አደጉ። ከኔ አልፎ ለልጆቼ፣ ለአሰፋ (አብርሃ) ልጆች፣ ለፍስሃ (አብርሃ) ልጆች፣ ለምህረተአብ (አብርሃ) ልጆች አዳርጏል። የደረሰብን ፈተና እጅግ ለማሰብ የሚያስቸግር ከባድ ነበር።

ይሁን እንጂ በወገን ብርታት፣ ሞራላቸው እንደተጠበቀ ነው ያገኘሁቸው።

ቪኦኤ - እስርቤት በቆዩበት ወቅት ምን አይነት ተሞክሮ ቀስመው እንደወጡ ባጭሩ ቢያስረዱኝ።

ስዬ - መከራ ነው። ግን መከራ ደግሞ ያስተምራል። 17 ዓመት ሙሉ ጦርነት ላይ ቆይተን ብዙ ትምህርት ተምረን ነበር። በዚህ ላይ ስድስት አመት እስራት ተጨምሮበት ሌላ የህይወት ግንዛቤ አስጨብጦኛል።

ባለፈው የትግል ጊዜ እንዲሁ ሩጫ ነበር። እየተደናበሩ የሚሮጡበት ጊዜ ነበር። ረጋ ተበሎ፣ ቆሞ ተበሎ፣ ከራስ ጋር የሚተዋወቁበት፣ መጨው ጊዜ ደግሞ ምን እንደሚመስል በአይነ ህሊና የሚቃኙበት ጊዜ አልነበረም። ምንም እንኳን መታሰፊ ችግር ላይ ቢጥለኛም፣ ቁጭ ብዬ ከራሴ ጋር ለመመካከር፣ ያለፈው የትግል ጉዞ ምን ይመስል እንደነበር ለመቃኘት፣ መጨው ጊዜ ደግሞ ምን እንደሚሆን፣ በአእምሮዬ ለማብሰልሰል ጊዜ፣ ሁኔታዎችንና አቅሙንም ፈጥሮልኛል።

እኔ መታሰፊን አመካኝቼ እያማረርኩኝ፣ እየተራገምኩኝ አይደለም ስድስቱን አመታት ያሳለፍኩት። እያሰብኩና ከራሴ ጋር እየተማከርኩኝ ነው ያሳለፍኩት። አቅሜን እያገለበትኩኝ ነው ያሳለፍኩት።

ቪኦኤ - ወደ ኋላ ልመልስዎትና እርስዎ በሰልጣን ላይ እያሉ በኢህአዴግ መንግስት በኩል ተፈፅመዋል የሚልዋቸው ስህተቶች ነበሩ ወይ?

ስዬ - ጥያቄው ስፋት ያለው ነው። ዛሬ ጎድሏል የምንለው ራሱ መልስ ሊሆን ይችላል። ለምሳሌ በአሁኑ ጊዜ እንኳ በአገሪቱ ያለው ሁኔታ ካየን ፍትህ የለም። ነፃ ዳኝነት ብሎ ነገር የለም። ነፃ ፕሬስ የለም። ፍርሃት፣ ስጋቻ፣ መቃቃር የመሳሰሉት ችግሮች ያያለፈው ጉዞ የወለዳቸው ችግሮች አሉ።

ቪኦኤ - ባለፈው ቃለ-መጠይቅ ላይ ሲናገሩ ህገ-መንግስቱንና የዳኞች ነፃነት መከበር አለበት ብለው ነበር። መንግስት ደግሞ የፍርድ ቤቶችና የዳኞች ነፃነት እንዳለ ነው የሚገልፀው። ይህ እንዴት ያዩታል?

ስዬ - ከንግግር በላይ ተግባር በይበልጥ ያናገራል። ህዝቡ ደግሞ ዋናውና ትልቁ የአይን ምስክር ነው። ስለዚህ በኢትዮጵያ የዳኝነት ነፃነት እንዲኖር ምን ይደረግ ነው ማለት ያለብን እንጂ እጆቻችን አጣጥፈን የፍርድ ነፃነት አለ ብሎ እስጥ-አገባ ማለቱ የትም የሚያደርስ አይመስለኝም።

ቪኦኤ - እስር ቤት እያሉ የ97ቱ ምርጫ ተካሄደ። ገሚሱ ተቃዋሚ ፓርላማ ሲገባ፣ ገሚሱ ደግሞ አንገባም ብለው፣ ሁከት ተቀስቅሶ፣ በአሁኑ ሰዓት የቅንጅት መሪዎች በእስር ላይ ይገኛሉ። ስለዚህ ምን አስተያየት አልዎት?

ስዬ - በቴሌቪዥን ያየሁትንና በሬድዮ የዳመጥኩትን ብቻ በማገናዘብ ነው እንግዲህ አስተያየቴን ለመስጠት የምሞክረው። በምርጫው ወቅት ሰፊ የፖለቲካ እንቅስቃሴ ተስተውሏል። ብዙ ተዋንያን መድረክ ላይ ወጥተው ነበር። ምናልባትም ግዙፍ የፖለቲካ ንቃት ተከሰቶ ነበር ማለት ይቻላል። ልክ የእግር ኳስ አፍቃሪ በሙሉ ማንችሰተር ዩናይትድ፣ አርሰነል ወዘተ እያለ በፍቅር እንደሚከታተል ሁሉ፣ በእኛ አገርም ሁሉ ሰው ስለ ፖለቲካ የሚናገርበት፣ ስለ አገራችን መፃኢ ዕድል ምን መሆን እንዳለበት የሚወያይበት ጊዜ ሆኖ ታይቷል። በዚህ እንግዳ ሂደት ውስጥ ችግሮች፣ ጉድለቶች ከሁሉም ወገን ሊታዩ እንዲሟችሉ ሊገመት ይቻል ነበር።

ነገር ግን በነዚያ ችግሮችና ድክመቶች ተስፋ ሳንቆርጥ ሂደቱን ጠብቀን ብንከተለው ኖሮ በአገሪቱ የወደፊት ዕጣ ፈንታ ላይ ትልቅ አዎንታዊ እንደምታ ይኖረው ነበር ባይ ነኝ። ቀደም ብሎ ሰላማዊና ዴሞክራሲያዊ አሰራር ቢታከልበት ኖሮ በኢትዮጵያ የፖለቲካ ታሪክ፣ በኢትዮጵያ የተሃድሶ ፖለቲካ

እጅግ ትልቅ ምዕራፍ ሊከፍት በቻለ ነበር። ለነዛ ለፍትህ ብለን ጠመንጃ አንስተን ለታገልን ለጮህን እጃችንን ላወጣን ሰዎች ደግሞ ትልቅ የህሊና እረፍት በሆነልን ነበር። አለመታደል ሆነና አጨራረሱ እንደዚያ ሊሆን አልቻለም። ሰዎች ታሰሩ። ህይወት ጠፋ። ያሳዘናል።

አሁንም ቢሆን ምንም እንኳ ብዙ ጉዳት ቢደርስም ለማረም ዕድል የለም ማለት አይደለም። አሁንም ቢሆን ለአገር ሲባል፣ ለህዝብ ሲባል፣ ለሰላም ሲባል ሆድ-ሰፊ ሆኖ በትዕግስት ተወያይቶ ጉዳዩ እልባት እንዳያገኝ በሩ ዝግ ነው የምልበት ምክንያት የለም።

ቪኦኤ - መግኢ የአገሪቱ የፖለቲካ ህይወት እንዴት መቀጠል አለበት ይላሉ?

ስዬ - ይች አገር ብዙ ችግር ያሳለፈች አገር ናት። ኃያል፣ ጠንካራ፣ የማትበጠስ፣ ተስፋ የማትቆርጥ አገር ነች። ጦርነት፣ ረሃብና ችግር የማይፈታው ህዝብ ያደላት አገር ነች። በዚህ ልዩ ፀጋ ላይ ተሞርክዞ ልንሰራ፣ ተመካክረን ለህዝብ ለአገርና ለመጪው ትውልድ ሲባል ተቀራርቦን ስጥና ውሰድ (give and take) ተባብለን ተመካክረን መስራት ይኖርብናል እላለሁ። ስጥና ውሰድ ሊኖር ከሆነ ደግሞ መጀመሪያ በኢትዮጵያ የፖለቲካ መደረክ ላይ መታየት (መተግበር) ይኖርበታል እላለሁ።

ቪኦኤ - ወደ ሌላ ጥያቄ ልውሰድዎት። እርስዎ በስልጣን ላይ በነበሩበት ጊዜ በኤርትራና በኢትዮጵያ የድንበር ውዝግብ ምክንያት ምንም እንኳ የድንበር ኮምሽን የመጨረሻ ያለውን ውሳኔ ቢያሳልፈው ችግሩ እርስዎ እንደትወቅት ነው። ድንበሩ አለተከለለም። ዛሬ ወደ ኋላ መለስ ብለው ስያዩት ያ ጦርነት መነሳት ነበረበት ይላሉ?

ስዬ - እንደኔ ከሆነ ኤርትራና ኢትዮጵያ ከተለያዩ በኋላ የኤርትራ ጉድለት ጎልቶ የወጣ ይመስለኛል። የኢትዮጵያ ጎድለትም ጎልቶ የወጣ ይመስለኛል። ወንድማማችነት፣ አብሮ መስራት፣ ሰላም ፍትህና ዴሞክራሲ እንደ ድልድይ ሆነው ባልተገነቡበት ወቅት የኤርትራና የኢትዮጵያ መለያየቱ ነገሮችን ያባባስ ይመስለኛል። ሩጠን፣ ሩጠን፣ ተካኩሰን፣ ተታኩሰን ምን እንዳገኘን፤ የ30ና የ40 አመት ተጋድሎ ውጤቱ ምን እንደሆነ በአይናችን እያየነው ያለ ይመስለኛል።

እንደኔ አመለካከት ከሆነ ችግራችን ባድመ ላይ አይደለም ያለው። ችግራችን ያ ሊያስተሳስረን የነበረ፣ ያ ሊያስተባብረን የነበረ ገመድ መበጠሱ ነው። ያ የፈተና ወቅት እንደምንም አልፏቸዋል። ያ ቁስል ግን ለልጆቻችን፣ ለልጅ ልጆቻችን ጦስ እንዳይሆን አርቆ ማስተዋል፣ ቆም ብለን ረጋ ብለን እንደገና መሰብጠ፣ ያ በኤርትራ ያለው ችግር፣ ያ በኢትዮጵያ ያለው ችግር በአንድ መነፅር ውስጥ አስገብተን ማየት መቻል አለብን። እርስ በርስ ከመናቆር፣ ኤርትራ ውስጥ ያለውን ችግር፣ ኤርትራ ውስጥ ያለው የነፃነት እጦት፣ ኢትዮጵያ ውስጥ ያለው ችግር አስወግደን የህዝብ መብት የተከበረበት መድረክ ከፈጠርን፣ ልጆቻችን ደግሞ ከኛ በተሻለ ኑሮአቸውን ለማስተካከል ዕድል ሰጠናቸዋል ማለት ይመስለኛል።

ቪኦኤ - እሺ። የእርስዎስ መጪው የፖለቲካ ሕይወትዎ ምን ሊመስል ይችላል። ወደ ፖለቲካ ይመለሳሉ ወይስ ፖለቲካ ይተውታል?

ስዬ - ድሮ ልጅ እያለሁ የወሰንኩት ውሳኔ ነው። ከዚያን ጊዜ ጀምሮ ረዥም መንገድ ተገዥለሁ። አምሳ አመት ያሳለፍኩ ሸቡቶ ነኝ። ከአሁን በኋላ ወደኋላ መመለስ የሚቻል አይመስለኝም። ያሁሉ አደራ፣ ያሁሉ ጀግና የተሰዉበት ዓላማ ትተን ዛሬ በስተርጀና ላይ ልንከዳቸው አንችልም። ስለዚህ የትግሉ አካሄድ፣ ስልቱና ስትራቴጂው ይቀየር እንደሆነ ነው እንጂ፣ እኔ ከፖለቲካ እወጣለሁ ማለት እነኛ እኔን የሚያውቁኝ ሰዎችም ጭራሽ ያልሙታል አልልም።

ቪኦኤ - አቶ ሰዬ ለአድማጮች የሚያስተላልፉት ተጨማሪ መልእክት ካለ?

ሰዬ - አገራችን ከባድ ችግር ላይ ትገኛለች። ይህ ሸክም ትልቅ ነው። በእኔ እና በቤተሰቦቼ ላይ የደረሰ ግፍ ደግሞ አለ። እሱም ትልቅ ሸክም ነው። ሁለቱን ተሸክሜ ልዘልቀው አልችልም። አንዱን መምረጥ አለብኝ። ስመርጥ ደግሞ እኔ የከፋኝ ይከፋኝ እንጂ፣ ለአገሪ ለህዝቤ ሊጠቅም የምችለውን ነው መምረጥ የመፈልገው። ስለሆነም ተፈትቻለሁ። እምነቴ ደግሞ ፅኑ እንደሆነ አውቃለሁ። እኔን የሚያውቅ ሰው ደግሞ በጥላቻና በብቀላ የምመራ ሰው እንዳልሆኑኩኝ ያውቃል። የኔ ፍላጎት ለወደፊቱ ለአገር በሚጠቅም፣ ለህዝብ በሚጠቅም ጉዳይ ላይ ጊዜየን ማጥፋት የምመኘው።

የመቀሌ ህዝብ የአባቱን አጥንት ለቅሞ ሲቀበር እዛው እመቃብሩ ላይ የገባነው ቃል ፅፈን ትተን ነበር። በምንም መልኩ ህዝቡ እንዳይበደልና የሚያኮራ ስራ ሰርተን በታሪክ ማለፍ ብለን ነበር። ሌላው ቃል የገባነው ዓዲ ሐቂ (መቀሌ ውስጥ) ባለው የሰማዕታት ሃወልት ላይ በእብነበረድ የተቀረፀ የእምነት ቃል አስፍረን ነበር። በማንኛውም መልኩ ግፍ እንደማንቀበል፣ በማንኛውም ህዝብ ላይ ግፍ እንዲፈፀም እንደማንቀበል፣ በየትኛውም የኢትዮጵያ ክፍል በደል እንዲፈፀም እንደማንፈቅድ በተሰዉት ሰማዕታት ስም ቃል ገብተናል። ደም ሲፈስ ዝም ካልን የቺ የገባንባት ቃል አላከበርንም ማለት ነው ተባብለን ነበር። ሁሉም ለፍትህ፣ ለሐቅ የታገለ ያች የአደራ ቃል ማክበር ይጠበቅበታል።

ቪኦኤ - አቶ ሰዬ አብርሃ ለሰውን ማብራርያ ከልብ አመስግናለሁ።

ሰዬ - እሺ የኔ ወንድም።

ከጋሻ ለኢትዮጵያውያን ዝግጅት ክፍል
ዋሽንግተን ዲሲ
ሐምሌ 14 ቀን 2007